



# دائرۃ الافتاء اہل سنت (دعوتِ اسلامی)

Darul Ifta AhleSunnat

بِسْمِ اللّٰهِ الرَّحْمٰنِ الرَّحِیْمِ

## سورج گرہن کے بارے میں اسلامی نظریہ اور لوگوں کے باطل خیالات

کیا فرماتے ہیں علمائے دین و مفتیانِ شرع متین اس مسئلے کے بارے میں کہ (1) چاند اور سورج گرہن کے متعلق اسلام میں کیا حکم ہے اس وقت کیا پڑھنا چاہیے؟  
(2) سورج گرہن کے وقت حاملہ عورت کے بارے میں اسلام کیا کہتا ہے کہ اس کو کیا کرنے کا حکم ہے اور کس کس کام سے ممانعت ہے؟

بِسْمِ اللّٰهِ الرَّحْمٰنِ الرَّحِیْمِ

الجواب بعون الملک الوہاب اللہم ہدایۃ الحق والصواب

(1) سورج اور چاند گرہن یہ اللہ تعالیٰ کی نشانیوں میں سے ایک نشانی ہے، جو اللہ تعالیٰ اپنے بندوں کو ڈرانے کے لئے ظاہر فرماتا ہے۔ اس کے بارے میں حکم ہے کہ جب کوئی یہ دیکھے تو نماز پڑھے، صدقات و خیرات کرے، تسبیح و تہلیل کرے اور اپنے گناہوں سے توبہ اور استغفار کرے۔ اور اس تاریکی کو دیکھ کر قبر و آخرت کی تاریکی کو یاد کر کے اس سے پناہ مانگے۔

چنانچہ قرآن پاک میں اللہ تعالیٰ ارشاد فرماتا ہے: ﴿وَمَا نُرْسِلُ بِالْآيَاتِ الْتَخْوِيفَا﴾ ترجمہ: ہم ڈرانے کے لئے نشانیاں بھیجتے ہیں۔ اس آیت کے تحت علامہ شیخ محمود بن احمد رحمۃ اللہ تعالیٰ علیہ فرماتے ہیں: ”الکسوف من آیات اللہ المخوفة --- لانہا مبدلة لنعمة النور الى الظلمة و تبدل النعمة الى ضدھا تخويف ولا ن القلوب تفرع بذلك طبعا فكانت من آیات المخوفة واللہ تعالیٰ انما یخوف عباده لیتروا المعاصی، ویرجون الی طاعة اللہ الی فیہا فوزھم اقرب احوال العبد فی الرجوع الی ربہ، انما هو

الصلاة“ ترجمہ: سورج گرہن یہ اللہ تعالیٰ کی ڈرانے والی نشانیوں میں سے ہے کیونکہ سورج کی روشنی نعمت ہے اور اس نعمت کو اس کی ضد یعنی اندھیرے میں تبدیل کر دینا یہ ڈرانے کے لئے ہے اور ویسے بھی انسان طبعی طور پر اس طرح کے کاموں سے ڈرتا ہے اور اللہ تعالیٰ اپنے بندوں کو ڈراتا ہے تاکہ وہ گناہ کرنا چھوڑ دیں اور اللہ تعالیٰ کی اطاعت کی طرف آجائیں جس میں ان کی کامیابی ہے اور بندے کو اپنے پروردگار کی بارگاہ میں سب سے قریب کرنے والی چیز، وہ نماز ہی ہے۔ (المحیط البرہانی، جلد 3، صفحہ 15 مطبوعہ، بیروت)

لہذا جب بھی اس کو دیکھیں تو نماز پڑھنے کا حکم ہے۔ سورج گرہن کی نماز دو رکعت سنت مؤکدہ ہے، باجماعت پڑھنا مستحب ہے، دو سے زیادہ رکعات بھی پڑھنے کی اجازت ہے، افضل یہ ہے کہ سورج روشن ہونے تک نماز میں مشغول رہیں، قراءت طویل کریں اور رکوع و سجود کی تسبیحات بھی زیادہ پڑھیں، نماز سے فارغ ہو کر دعا و اذکار و تسبیحات و استغفار کریں۔ یاد رہے کہ سورج گرہن کی نماز میں قراءت بلند آواز سے نہ کریں، اگر کہیں جماعت کا اہتمام نہ ہو، تو اکیلے بھی پڑھ سکتے ہیں اور چاند گرہن کی نماز مستحب ہے، اسے تنہا پڑھیں۔ یہ اعمال مرد و عورت دونوں کے لئے ہیں، لہذا عورت بھی اپنے گھر کے اندر رہ کر ان اعمال میں مشغول رہے۔

علامہ عبد اللہ بن محمود الموصلی الحنفی علیہ الرحمۃ فرماتے ہیں کہ صحابہ کرام علیہم الرضوان کی ایک جماعت سے روایت ہے: ”ان النبی علیہ الصلوۃ والسلام صلی فی صلوۃ کسوف الشمس رکعتین کھیئۃ صلاتنا ولم یجہر فیہما“ ترجمہ: حضور صلی اللہ تعالیٰ علیہ وسلم نے سورج گرہن کی نماز ہماری نماز کی طرح دو رکعتیں پڑھیں اور ان میں بلند آواز سے قراءت نہ کی۔

مزید فرماتے ہیں: ”صلاة کسوف الشمس رکعتان کھیئۃ النافلة ویصلی بہم امام الجمعة ولا یجہر ولا یخطب فان لم یکن صلی الناس فرادی رکعتین او اربعاً ویدعون بعدھا حتی تنجلی الشمس وفی الخسوف القمر یصلی کل وحده“ ترجمہ: سورج گرہن کی نماز میں دو رکعتیں ہوتی ہیں، جو نوافل کی طرح ادا کی جاتی ہیں۔ اور امام جمعہ اس کو پڑھائے، اس میں نہ بلند آواز سے قراءت کرے نہ اس میں خطبہ پڑھے اور اگر امام نہ ہو، تو لوگ اپنی اپنی دو یا چار رکعات پڑھیں اور اس کے بعد دعائیں یہاں تک کہ سورج صاف



ہو جائے اور چاند گرہن کی نماز اکیلے اکیلے ادا کریں۔

(الاختیار لتعلیل المختار، جلد 1، صفحہ 95، 96، مطبوعہ کراچی)

(2) حاملہ عورت کے لئے بھی یہی حکم ہے کہ وہ نماز پڑھے، دعا کرے تو بہ استغفار کرے وغیرہ اور اس وقت کام کرنے کی شرعا کوئی ممانعت نہیں ہے اور عوام میں جتنی باتیں مشہور ہیں کہ حاملہ عورت کوئی کپڑا وغیرہ نہ کاٹے، سو نہیں سکتی، چلتی پھرتی رہے، یہ کام نہ کرے وغیرہ یہ سب بے اصل اور باطل ہیں اور ضعیف الاعتقاد لوگوں کے توہمات ہیں، جن کی شریعت میں کوئی حقیقت نہیں۔ نفع و نقصان کا مالک اللہ تعالیٰ ہے، جو کچھ ہوگا وہ اسی کی طرف سے ہوگا، سورج یا چاند گرہن یہ موثر بالذات نہیں ہیں اور نہ ہی اس پر یقین رکھنا چاہیے۔

حضور صلی اللہ علیہ وسلم کے دور اقدس میں جب سورج گرہن لگا تو اتفاق سے ان ہی دنوں میں نبی اکرم صلی اللہ علیہ وسلم کے صاحبزادے حضرت ابراہیم رضی اللہ عنہ کا انتقال ہوا تھا، تو بعض لوگوں نے سورج گرہن کو اسی کا سبب قرار دیا، تو رسول اللہ صلی اللہ علیہ وسلم نے ان باطل نظریات کی واضح تردید کرتے ہوئے فرمایا: ”ان القمر و الشمس لا یخسفان لموت احد ولا لحياته ولكنهما ایتان من آيات الله فاذا راوها فصلوا“ ترجمہ: چاند اور سورج گرہن کسی کی موت یا زندگی سے نہیں لگتا، لیکن یہ اللہ تعالیٰ کی نشانیوں میں سے یہ دو نشانیاں ہیں، پس جب تم ان کو دیکھو تو نماز پڑھو۔ (بخاری شریف، جلد 1، صفحہ 142، مطبوعہ کراچی)

علامہ بدر الدین عینی رحمۃ اللہ تعالیٰ علیہ اس حدیث پاک کی شرح میں فرماتے ہیں: ”فی هذا الحديث ابطال ما كان اهل الجاهلية يعتقدون من تاثير الكواكب في الارض وقال الخطابي كانوا في الجاهلية يعتقدون ان الكسوف يوجب حدوث تغير في الارض من موت و ضرر فاعلم النبي صلی اللہ علیہ وسلم انه اعتقاد باطل وان الشمس والقمر خلقان مسخران لله تعالى ليس لهما سلطان في غيرهما ولا قدرة الدفع عن انفسهما“ ترجمہ: اس حدیث پاک میں اس بات کو باطل قرار دیا گیا جو اہل جاہلیت اعتقاد رکھتے تھے کہ ستارے زمین میں موثر ہیں اور خطابی علیہ الرحمۃ فرماتے ہیں کہ اہل جاہلیت یہ اعتقاد رکھتے تھے کہ چاند یا سورج گرہن زمین میں موت یا نقصان کرنے کے موجب ہیں، تو حضور نبی کریم صلی اللہ تعالیٰ علیہ وآلہ وسلم نے

آگاہ فرمادیا کہ ایسا اعتقاد باطل ہے اور سورج اور چاند اللہ تعالیٰ کی مخلوق اور تسخیر شدہ ہیں اور ان کے غیر میں ان کا کوئی اثر نہیں اور نہ اپنے سے کچھ دور کرنے کی قدرت۔

(عمدة القاری شرح صحیح بخاری، جلد 7، صفحہ 95، مطبوعہ بیروت)

لہذا مسلمانوں کو ان باتوں پر اعتقاد نہیں رکھنا چاہیے، بس اللہ تعالیٰ پر ہی توکل رکھیں، وہی ہر شے کا مالک ہے، نفع و نقصان اسی کے اختیار میں ہے۔ لیکن پھر بھی ہم کہتے ہیں کہ اس وقت کام کاج کرنا، کپڑا وغیرہ کاٹنا ضروری بھی نہیں ہے لہذا اگر کوئی حاجت نہ ہو، تو عورت ان کاموں سے احتیاط کرے اور تسبیح و دعا و اذکار میں مشغول رہے، کیونکہ بالفرض اس عورت کے بچے میں قدرتی طور پر ہی کوئی نقص ہوا، تو لوگ ان باتوں پر اور پختہ اعتقاد رکھیں گے اور ساری عمر کے لئے اس کی جان کا روگ بنادیں گے کہ اس عورت نے سورج گرہن یا چاند گرہن کے وقت یہ کام کیا تھا اس وجہ سے بچہ ایسا ہوا ہے۔

اللہ تعالیٰ سب مسلمانوں کو احکام شریعت پر عمل کرنے اور بری خرافات سے بچنے کی توفیق عطا فرمائے۔  
(آمین بجاہ النبی الامین صلی اللہ علیہ وسلم)

واللہ اعلم عزوجل ورسولہ اعلم صلی اللہ تعالیٰ علیہ وآلہ وسلم



کتبہ  
مفتی محمد قاسم عطاری

27 ربیع الآخر 1441ھ 25 دسمبر 2019ء